

شب برأت کی فضیلت



صاحبزادہ سید وجاہت رسول قادری

ادارۃ تحقیقات اہل اسلام و فضائل اہل بیت علیہ السلام

کراچی ——— اسلام آباد

شب برأت کی فضیلت

صاحبزادہ سید وجاہت رسول قادری



المختار پبلی کیشنز، کراچی

25 جاپان مینشن، ریگل چوک، صدر کراچی، 74400

نام.....شب برأت کی فضیلت
 تحریر.....صاحبزادہ سید وجاہت رسول قادری
 صفحات.....۱۶
 سن اشاعت.....۱۴۲۳ھ/۲۰۰۲ء
 تعداد.....۱۰۰۰
 نگران اشاعت.....محمد علی قادری
 حروف سازی و طباعت..المختار پبلی کیشنز، کراچی، فون ۰۲۱-۷۷۷۱۵۰-۷۷۷۱۵۰
 ہدیہ.....



ادارۂ تحقیقات امام احمد رضا انٹرنیشنل

کراچی: آفس: 25 جاپان مینشن، ریگل چوک، صدر کراچی، 74400، پوسٹ بکس نمبر 489

ٹیلی فون نمبر: 021-7725150، فیکس: 7732369

اسلام آباد: 44/4-D، اسٹریٹ نمبر 38، سیکٹر 1/F-6، اسلام آباد 44000،

ٹیلی فون نمبر: 051-2825587

برائے ایصال ثواب جد امجد حضرت مولانا سید ہدایت رسول قادری، والد ماجد حضرت مولانا سید وزارت رسول قادری، والدہ ماجدہ نظیر النساء اور عمہ محترمہ سید حینہ بیگم (رحمہم اللہ تعالیٰ رحمۃً واسعہ)

بِسْمِ اللّٰهِ الرَّحْمٰنِ الرَّحِیْمِ

فضائل شب برأت

ماہ شعبان کی چودھویں اور پندرہویں تاریخ کی درمیانی رات کو ”شب



برأت“ کہا جاتا ہے۔ ”برأت“ کے معنی لغت میں چھٹکارے، نجات یا بیزاری کے ہیں چونکہ اس مقدس رات، انسان کی رہنمائی اور اس پر اکرام اور رحمت کیلئے ایک بے مثل نسخہ کیمیا یعنی قرآن حکیم کے مبارک نزول کا فیصلہ اللہ جل شانہ کے دربار عالی وقار سے صادر ہوا لہذا اس مہتمم بالشان واقعہ اور اس مبارک کلام الہی کی خوشی و برکت کے اظہار میں یہ بھی فرمان جاری ہوا کہ اس مبارک رات میں اللہ تعالیٰ، مغفرت طلب کرنے والوں کی خطائیں معاف کریگا، اور ان کو عذاب الہی سے نجات عطا کر کے ان کے درجات بلند فرمائے گا۔ چنانچہ اس اعتبار سے یہ عفو و رحمت، بخشش و

مغفرت اور برأت کی رات ہے سورہ دخان کی ابتدائی آیات کریمہ سے اکثر مفسرین کرام نے ”شب برأت“ مراد لی ہے:

”حَمِّ: قسم اس روشن کتاب کی۔ بیشک ہم نے اُسے برکت والی رات میں اُتارا۔ بیشک ہم ڈر سنانے والے ہیں۔ اس میں بانٹ دیا جاتا ہے ہر حکمت والا کام۔ ہمارے پاس کے حکم سے۔ بیشک ہم بھیجنے والے ہیں تمہارے رب کی طرف سے رحمت، بے شک وہی سنتا اور جانتا ہے“ (الدخان ۵۲:۴۳)

حضرت ابن عباس رضی اللہ تعالیٰ عنہ نے مندرجہ بالا آیات میں مذکورہ ”برکت والی شب“ سے مراد شب برأت یعنی شب پندرہویں شعبان لیا ہے۔ حضرت شیخ عبدالقادر جیلانی سرکار بغداد رضی اللہ تعالیٰ عنہ اپنی تصنیف غنیۃ الطالبین صفحہ ۳۴۲ (اردو، مدینہ پبلشنگ کراچی) پر فرماتے ہیں کہ عکرمہ کے علاوہ اکثر مفسرین کا یہی قول ہے۔ عکرمہ کا قول ہے کہ ”لیلۃ المبارکۃ“ سے شب قدر مراد ہے۔ اللہ تعالیٰ نے قرآن مجید فرقان حمید میں بہت سے چیزوں کو مبارک فرمایا ہے، مثلاً پانی اور زیتون شہر مکہ و مدینہ اور قرآن پاک کو بھی مبارک کہا گیا ہے ”یہ قرآن، مبارک ذکر ہے جس کو ہم نے نازل کیا“ (الانبیاء ۵:۲۱) اور قرآن کی برکتیں بے شمار ہیں، جہنم سے نجات، بیماری سے شفا، مومن کیلئے رحمت، دنیا و آخرت کی فوز و فلاح وغیرہ اسی طرح شب برأت بھی برکت والی چیزوں میں سے ایک ہے۔

قرآن و حدیث سے ثابت ہے کہ نبی آخر الزماں سرکارِ دو عالم ﷺ پر

نزول قرآن کی مدت ۲۳ برس ہے۔ اگر زیر نظر آیات سے شب قدر مراد ہو تو قرآن کریم کا اس شب میں یکبارگی نازل ہونا ظاہر ہوگا چونکہ آیت مذکورہ ہیں لفظ ”انزال“ ہے اور یہ لفظ مکمل اور یکبارگی نازل ہونے کیلئے استعمال کیا جاتا ہے۔ جبکہ ”تنزیل“ کا مطلب بتدریج تھوڑا تھوڑا نازل ہونا ہے۔ اگر ہم اس رات سے شب برأت مراد لیتے ہیں تو پھر اس ”انزال“ قرآن کے کیا معنی ہوتے ہیں؟ دراصل احادیث نبوی کے مطابق شب برأت میں پورے سال کے واقعات جو ہونے والے ہوتے ہیں تحریر کیئے جاتے ہیں اور ان ہونے والے واقعات میں نزول قرآن بھی ایک واقعہ ہے لہذا شب برأت میں کاتب تقدیر نے لوح محفوظ پر یہ تحریر کر دیا تھا کہ قرآن حکیم کا نزول شب قدر میں آسمان دنیا پر ہوگا اور وہاں سے پھر بتدریج، تھوڑا تھوڑا حضور ﷺ کے قلب اطہر پر نازل ہوگا۔ دوسرے یہ کہ خود مرقومہ بالا آیات کریمہ کے ان الفاظ سے کہ ”اس (شب) میں بانٹ دیا جاتا ہے ہر حکمت والا کام“ قرآن کریم سے خود ثابت ہوتا ہے کہ اس شب میں سال بھر کے رزق، موت، زندگی، عزت و ذلت غرض تمام انتظامی امور لوح محفوظ سے فرشتوں کے صحیفوں میں نقل کر کے صحیفہ اس محکمہ کے فرشتے کو دے دیا جاتا ہے۔ یہ احادیث مبارکہ سے بھی ثابت ہے کہ واقعات اور احکامات شب برأت میں طے کئے جاتے ہیں۔ اسی بناء پر جمہور علماء مرقومہ بالا آیت شریفہ سے شب برأت مراد لیتے ہیں۔

وجہ تسمیہ:

اس شب کو ”شب برأت“ کیوں کہا جاتا ہے؟ اس بارے میں سیدنا

غوث اعظم شیخ عبدالقادر جیلانی رضی اللہ عنہ بڑی خوبصورت توجیہ بیان فرماتے ہیں، فرماتے ہیں کہ:

”اس رات کو برأت کی رات اس لئے کہا جاتا ہے کہ اس رات میں دو

بیزاریاں ہیں:

۱- بد بخت لوگ اللہ تعالیٰ سے بیزار ہوتے ہیں اور دور ہو جاتے ہیں۔

۲- اور اولیاء اللہ ذلت و گمراہی سے دور ہو جاتے ہیں“

رحمت اللعالمین ﷺ کا اس شب مبارک و رحمت سے تعلق:

سرکارِ دو عالم رحمت للعالمین ﷺ کا اس مبارک رات سے خصوصی تعلق

کا اظہار اس حدیث شریف سے ہوتا ہے:

حضرت ابو ہریرہ رضی عنہ سے مروی ہے کہ نبی کریم ﷺ نے فرمایا:

”شعبان میرا مہینہ ہے، رجب اللہ کا، اور رمضان میری

امت کا، شعبان گناہوں کو دور کرنے والا ہے اور رمضان

بالکل پاک کر دینے والا“

جس ماہ کو سید المرسلین رحمۃ اللعالمین ﷺ نے اپنا مہینہ قرار دیا ہوا اسکی

خصوصیت اور برکات و فضائل میں کیا شک ہو سکتا ہے اور اس سے بڑھ کر مزید کس

ثبوت کی ضرورت ہے.....؟

شب برأت کی فضیلت احادیث کی روشنی میں:

احادیث میں اس شب کی نسبت کہا گیا ہے صوموار نہا رہا

وقوموا الیلہا یعنی اس کی رات کو قیام کرو اور دن کو روزہ رکھو۔ قیام کے لئے کسی شب کے نشاندہی اور تعین اس امر کی طرف واضح اشارہ ہے کہ اس مبارک رات کی ضرورت کوئی خصوصیت حاصل ہے۔ ظاہر ہے کہ رحمن کی کسی تجلّی اور توجہ ہی سے خصوصیت اور برکت پیدا ہوتی ہے۔ اللہ تعالیٰ قادر مطلق ہے جس چیز کا ارادہ کرنا ہے تو فرماتا ہے ”ہو جاتو وہ ہو جاتی ہے“ اور جس کو چاہتا ہے پسند فرمالیتا ہے تو وہ پسند دیدہ ہو جاتی ہے، منتخب ہو جاتی ہے چنانچہ ارشاد باری تعالیٰ ہے:

”تیرا رب جو چاہتا ہے پیدا کرتا اور اس سے انتخاب کر لیتا ہے“ (قصص: ۲۸: ۶۸)

اس شب کا انتخاب فضیلت و برکت والی رات کی حیثیت سے اسی قادر مطلق کا ہے اس لئے یہ بحث کہ ایسا صرف اس مخصوص شب کیلئے کیوں ہے اور راتوں کیلئے کیوں نہیں ایک بیکار اور لالچینی بحث ہے۔

در اصل شب برأت بھی برکت والی دیگر چیزوں کی طرح ایک برکت والی چیز ہے اللہ تعالیٰ نے اس کو بھی مبارک فرمایا ہے۔ اہل زمین یعنی دنیا والوں کے لئے اس شب میں رحمت و برکت کے خزانے ہیں، گناہوں سے معافی اور نزول مغفرت باری تعالیٰ ہے اس کے ثبوت میں مندرجہ ذیل روایات ہیں:

۱۔ حضور اکرم ﷺ نے فرمایا ”رجب، اور رمضان کے درمیان شعبان کا مہینہ ہے لوگ اس کی طرف سے غفلت کرتے ہیں حالانکہ اس ماہ میں بندوں کے اعمال رب العالمین کے حضور پیش کئے جاتے ہیں اس لئے میں پسند کرتا ہوں کہ میرے اعمال اللہ کے حضور میں اس طرح پیش ہوں کہ میرا روزہ ہو۔“

۲- حضرت انس بن مالک رضی اللہ عنہ روایت کرتے ہیں کہ حضور اکرم ﷺ نے فرمایا کہ ”رجب کا شرف اور فضیلت باقی مہینوں پر ایسی ہے جیسے دوسرے کلاموں پر قرآن مجید کی فضیلت اور تمام مہینوں پر شعبان کی فضیلت ایسی ہے جیسے تمام انبیاء پر میری فضیلت ہے اور دوسرے مہینوں پر رمضان کی فضیلت ایسی ہے جیسے تمام کائنات پر اللہ تعالیٰ کی فضیلت۔

۳- شبِ برأت کے متعلق حضرت ابو بکر صدیق رضی اللہ عنہ سے روایت ہے کہ حضور اکرم ﷺ نے فرمایا:

”اٹھواہ شعبان کی پندرہویں شب کو کیونکہ بالیقین یہ رات مبارک ہے اس میں رحمت الہی صبح تک آسمان دنیا پر جلوہ گر ہو کر صدا دیتی ہے کہ ہے کوئی اس جنس کا خریدار جو دامن پھیلانے اور مردوں سے بھر لے جائے؟ جو ندامت کے آنسو بہائے اور صلہ میں گہر ہائے رحمت حاصل کرے؟ جو بیماری سے نجات کا طلب گار ہو تو شفا یاب ہو؟ جو آسودہ حالی کا خواہش مند ہو وہ رزق کی کشادگی اور برکت سے سرفراز ہو“

۴- ام المومنین حضرت ام سلمہ اور حضرت عائشہ صدیقہ رضی اللہ عنہما فرماتی ہیں کہ:

”ماہ مبارک رمضان المبارک کے علاوہ صرف شعبان کا مہینہ ایسا ہے کہ جس میں حضور اکرم ﷺ سب سے زیادہ عبادت کرتے تھے (اور روزے رکھتے تھے) لیکن اس کے اتباع کے لئے آپ

نے امت کو پابند نہیں کیا کہ کہیں یہ روزے فرض نہ ہو جائیں“

۵۔ ام المومنین حضرت عائشہ صدیقہ رضی اللہ عنہا فرماتی ہیں کہ:

”ایک رات میری آنکھ کھلی تو میں نے آنحضرت سرکارِ دو عالم ﷺ

کو بستر پر نہ پایا میں انہیں تلاش کرنے کے لئے باہر گئی میں نے دیکھا

کہ آپ بقیع کے قبرستان میں موجود ہیں“

بعد میں حضور اکرم ﷺ نے فرمایا کہ میرے پاس جبریل امین علیہ السلام

آئے تھے اور انہوں نے کہا:

”آج نصف شعبان کی رات ہے اس میں قبرستان جا کر مردوں

کے لئے دعائے مغفرت کرو“

یہ واقعہ ترمذی اور نسائی میں تحریر ہے اور اس حدیث میں حضرت جبریل

علیہ السلام کا یہ قول بھی ہے کہ اس شب اللہ تعالیٰ بنی کلب کی بکریوں کے بالوں کے

شمار سے زیادہ مغفرت فرماتا ہے۔ بنی کلب عرب کا ایک مشہور قبیلہ تھا۔ جس کے

پاس تمام قبائل سے زیادہ بکریوں اور بھیڑیوں کے بے شمار ریوڑ تھے، اول تو بکریوں

کی بہتات، پھر ان کے بالوں کی کثرت ”اور ان سے بھی زیادہ“ کے الفاظ کا

مطلب یہ ہوا کہ رحمت الہی اس شب کس قدر متوجہ اور جوش پر ہوتی ہے۔

حضرت علی رضی اللہ عنہ سے روایت کہ حضور اکرم ﷺ کا ارشاد ہے کہ

”نصف شعبان کی رات میں اللہ تعالیٰ قریب ترین آسمان کی طرف نزول (رحمت)

فرماتا ہے اور مشرک، دل میں کینہ رکھنے والے اور رشتہ داریوں کو منقطع کرنے والے

اور بدکار عورت کے سوا تمام لوگوں کو بخش دیتا ہے۔“

۷۔ حضرت عائشہ صدیقہ رضی اللہ عنہا فرماتی ہیں کہ رسول اللہ ﷺ نے فرمایا:

”اے عائشہ کیا میں خدا کا شکر گزار بندہ نہ ہوں؟ تمہیں

معلوم ہے یہ رات کیسی ہے؟ میں نے عرض کیا آپ فرمائیں۔

حضور ﷺ نے فرمایا۔ ”اس رات میں سال بھر میں پیدا ہونے

والے بچوں کا نام لکھا جاتا ہے اور اسی طرح ہر مرنے والے کا نام

بھی لکھا جاتا ہے اسی رات مخلوق کو رزق تقسیم ہوتا ہے، اسی رات

ان کے اعمال و افعال اٹھائے جاتے ہیں“ ۔

۸۔ حضرت عباس رضی اللہ تعالیٰ عنہ، کی روایت ہے کہ شعبان المعظم کی پندرھویں

شب کو مسلمانوں کی ارواح مقدسہ اپنے گھروں کو واپس جاتی ہیں اور اپنے اپنے

وارثوں سے مخاطب ہو کر کہتی ہیں کہ ہمارا کوئی ہے؟ جو ہمیں یاد کرے یا ہم پر رحم

کھائے ہم آج کس قدر بے بسی اور بے کسی کی حالت میں اگر تم ہماری ناتوانی کو یاد

کر تو دنیا کی تمام آرام و آسائش کو بھول جاؤ گے۔

تابعین کا عمل:

محقق علی الاطلاق شیخ عبدالحق محدث دہلوی علیہ الرحمہ نے اپنی مستند

تصنیف ”ما ثبت من السنۃ“ (ص ۳۶۰) پر اللہ تبارک و تعالیٰ کے ان نیک بندوں

کے عمل کو بھی نقل کیا ہے جنہوں نے صحابہ کرام رضوان اللہ تعالیٰ علیہم اجمعین کا دیدار

کیا ہے اور ان کی صحبت سے فیض یاب ہوئے یعنی تابعین عظام۔ (رضی اللہ عنہم)

شیخ محقق علیہ الرحمۃ والرضوان فرماتے ہیں:

ترجمہ:

”تابعین میں سے حضرت خالد مکحول اور حضرت لقمان (رضی اللہ عنہما) شب برأت میں جاگ کر عبادت فرماتے تھے۔ اس شب یہ بزرگان کرام مسجد میں جمع ہو کر شب بیداری کرنے اور رات بھر عبادت اور ذکر الہی میں گزارتے۔ ان دونوں مذکورہ بزرگوں کا یہ حال تھا کہ وہ اس رات نہایت اہتمام سے عمدہ اور صاف لباس زیب تن کرتے، سرمہ لگاتے اور شب صبح تک عبادت الہی میں گزار دیتے“

حضرت شیخ مزید فرماتے ہیں کہ ”قاعدہ کلیہ یہ ہے کہ جن احادیث سے کسی فعل کا جائز ہونا پایا جائے وہ فعل اللہ کی بارگاہ میں پسندیدہ ہوتا ہے۔“ ثابت ہوا کہ اس مبارک رات میں ذکر اذکار اور عبادت میں مشغولیت کے ساتھ شب بیداری کا عمل سید عالم ﷺ، صحابہ کرام، تابعین، تبع تابعین اور صلحائے امت کا پسندیدہ عمل رہا ہے اور یہ قرآن و حدیث کی رو سے ثابت ہے۔ دوسرے یہ کہ جو حضرات اس شب میں عبادت کرنے کو حرام اور ناجائز کہتے ہیں وہ بھی سوچیں اور غور کریں کہ جو عمل خود سید عالم ﷺ سے ثابت ہو اور جس پر صحابہ کرام، تابعین اور صلحائے امت تو اتار سے عمل کرتے چلے آ رہے ہوں وہ کیسے ناجائز ہو سکتا ہے، کیا یہ اللہ کی عبادت اور ذکر سے مسلمانوں کو دور کرنے کی کوشش یا سازش نہیں ہے۔؟ اللہ تعالیٰ ایسے لوگوں کو ہدایت عطا فرمائے اور ہمیں صراطِ مستقیم پر گامزن رکھا (امین بجاہ خاتم النبیین ﷺ)

سیدنا غوث الاعظم عبدالقادر جیلانی رحمۃ اللہ علیہ کا فرمان:

حضرت سیدنا غوث الاعظم شیخ عبدالقادر جیلانی رضی اللہ عنہ اس شب کے متعلق فرماتے ہیں:

”بہت سے کفن دھوئے ہوئے تیار رکھے ہوئے ہیں، لیکن کفن پہننے والے بازوؤں میں گھومتے پھرتے رہتے ہیں (اپنی لاعلمی اور غفلت کی بدولت) بہت سے لوگ ایسے ہیں جن کی قبریں کھدی ہوئی تیار ہوتی ہیں اور قبروں والے خوشی میں مگن غفلت میں پڑے ہوتے ہیں، بہت سے چہرے ہنستے ہوئے ہوتے ہیں حالانکہ ان کی ہلاکت کا وقت بہت قریب ہوتا ہے، بہت سے مکانوں کی تعمیر قریب تکمیل ہوتی ہے لیکن صاحب مکان کی موت قریب لگی ہوتی ہے، بہت سے بندے ثواب کے امیدوار ہوتے ہیں لیکن ناکامی اٹھانی پڑتی ہے، بہت سے لوگ جنت کا یقین رکھتے ہیں لیکن دوزخ کا سامنا کرنا پڑتا ہے، بہت سے بندوں کو وصل کا یقین ہوتا ہے لیکن فراق کا منہ دیکھنا پڑتا ہے۔ بہت سے لوگ عطا کے امیدوار ہوتے ہیں اور مصیبت کا سامنا کرنا پڑتا ہے۔ بہت سے لوگ حکومت کی آس لگائے بیٹھے ہوتے ہیں اور انہیں ہلاکت سے دوچار ہونا پڑتا ہے۔ اس لئے اس سے پہلے کہ یہ رات ہمیں آئندہ دیکھنا نصیب نہ ہو اللہ تعالیٰ سے اپنے

گناہوں کو مغفرت کروالیں۔“

حضرت حسن بصری رضی اللہ عنہ فرماتے ہیں کہ:

”میں نے شعبان کو بہت ہی رحمت و عظمت اور فضیلت کا مہینہ پایا ہے۔ اس ماہ میں مردوں اور زندوں دونوں کیلئے رحمت و مغفرت اور اجر کی خوشخبری ہے۔ جو مسلمان اس شب برأت میں اپنے دنیاوی کاموں کو چھوڑ کر صدق دل سے توبہ کرے اور اپنے گناہوں پر شرمسار ہو تو اس کی مغفرت ہو جائے گی“

اعمال شب برأت:

اعمال شب برأت کے کئی طریقے سلف صالحین سے منقول ہیں، جس کا

خلاصہ یہ ہے کہ اس شب:

- ۱۔ نفل نماز کی کثرت کی جائے، تلاوت قرآن پاک کا اہتمام کیا جائے،
- ۲۔ استغفار کی کثرت کی جائے، اپنے لئے، اپنے اہل و عیال، عزیز و اقارب اور تمام مسلمانوں کیلئے دعا کی جائے،
- ۳۔ رسول اللہ ﷺ پر ماہ شعبان میں عموماً اور شب برأت میں خصوصاً درود و سلام کی کثرت کی جائے اور اس کا خاص اہتمام کیا جائے،
- ۴۔ قبرستان جا کر اور گھر پر بھی اور مسجد میں اپنے وفات یافتہ حضرات کیلئے فاتحہ اور ایصال ثواب کا خاص اہتمام کیا جائے،
- ۵۔ بزرگوں کے مزارات پر فاتحہ اور حصول برکت کیلئے حاضری دی جائے،

(نوٹ: محقق علی الاطلاق حضرت شیخ عبدالحق محدث دہلوی علیہ الرحمۃ والرضوان ”ما ثبت من السنۃ“ میں فرماتے ہیں کہ اس شب میں زیارت قبور کا ثبوت حضور اکرم ﷺ کے فعل مبارک سے ثابت ہے)

۶۔ غریب غرباء میں شیرینی اور طعام حسب استطاعت بہ نیت ایصال ثواب تقسیم کی جائے،

۷۔ اس مقدس شب کے اعمال شروع کرنے سے پہلے، حقوق العباد میں کوتاہیوں کی تلافی کی جائے۔ مسلمان ایک دوسرے سے صلح صفائی اور معافی کر لیں،
نفل نماز کا طریقہ:

اس شب مبارک میں سلف سے نماز نفل کے کئی طریقے منقول ہیں جن میں سے ایک صلوٰۃ الخیر ہے اس کا طریقہ اور ترتیب قارئین کرام کے افادے کیلئے پیش کیا جاتا ہے:

اس شب سو ۱۰۰ رکعتیں پڑھی جائیں۔ اس ترکیب سے کہ ہر رکعت میں دس ۱۰ بار سورۃ اخلاص (قل ھو اللہ) پڑھی جائے گویا تمام رکعتوں میں ایک ہزار بار پڑھی جائیگی۔ یہ نماز باجماعت یا انفرادی طور سے بھی پڑھی جاسکتی ہے حضرت حسن بصری رضی اللہ عنہ سے اس نماز کی بڑی فضیلت مروی ہے اور انہوں نے تیس ۳۰ صحابہ کرام رضوان اللہ علیہم اجمعین سے یہ طریقہ صلوٰۃ نفل کیا ہے۔ بعض دیگر روایات میں گیارہ، گیارہ بار قل ھو اللہ احد، دس رکعات کی ہر رکعت میں پڑھنے کا طریقہ بھی ملتا ہے۔

انتباہ:

شعبان کا مہینہ اور پندرہویں شعبان کی رات اللہ تعالیٰ کی طرف سے امتِ رسول اکرم ﷺ کے لئے رحمت و مغفرت و نجات کا ایک انمول تحفہ ہے۔ ہمیں یہ بات ذہن نشین کر لینی چاہیے کہ اس شب کو ہم لایعنی اور فضول باتوں میں گزار کر خدا نخواستہ ضائع نہ کر دیں اور اللہ کے بے پایاں فضل و کرم کی بارش سے محروم رہ جائیں۔ آتش بازی اور دیگر بے جا رسموں میں اپنے پیسے اور اس مقدس اور متبرک شب کی قیمتی گھڑیوں کو ضائع نہ کیا جائے۔ حقوق العباد کی ادائیگی کی پابندی کی جائے اور اگر اس میں کوتاہیاں واقع ہوئی ہوں تو متاثرہ لوگوں سے معافی مانگ کر اور ان کا حق ادا کر کے اس کی تلافی کی جائے کیونکہ ایسے شخص کی عبادت اور صدقات شب برأت میں بھی قبول نہیں ہوتے۔ اللہ تعالیٰ ہمیں عمل کی توفیق عطا فرمائے۔ (امین)

اس شب میں درج ذیل اذکار بھی بڑی فضیلت آئی ہے:

(۱) اَللّٰهُمَّ اَنْكَ عَفْوٌ كَرِيْمٌ تُحِبُّ الْعَفْوَ فَاعْفُ عَنِّيْ يَا عَفُوْرُ يَا رَحِيْمُ

بغیر شمار کے جتنی دیر چاہے پڑھے۔

(۲) لَا اِلَهَ اِلَّا اللّٰهُ وَلَا نَعْبُدُ اِلَّا اِيَّاهُ مُخْلِصِيْنَ لَهُ الدِّيْنَ وَلَوْ كَرِهَ الْكَافِرُوْنَ

(متعدد بار بلا شمار اول آخردرود شریف کے ساتھ)

(۳) لَا حَوْلَ وَلَا قُوَّةَ اِلَّا بِاللّٰهِ الْعَلِيِّ الْعَظِيْمِ

(غروب آفتاب کے وقت ۴۰ بار اول آخردرود شریف ۱۰۰ بار)

عالم اسلام میں مسلمانوں کی اکثریت اس شب میں بیٹھی چیز پکا کر سید

عالم ﷺ کے وسیلہ سے اپنے مرحومین کو ایصالِ ثواب کر کے، اپنے اعزہ و اقرباء، دوست احباب میں تقسیم کرتے ہیں تو شرعاً اس میں بھی کوئی قباحت و ممانعت نہیں کیونکہ ایصالِ ثواب قرآن عظیم و حدیث مبارکہ سے ثابت ہے۔ رہ گئی میٹھی چیز مثلاً حلوہ وغیرہ تو یہ سید عالم رحمت عالم ﷺ کی سنت مبارکہ ہے، چنانچہ کتب احادیث، بخاری، ترمذی، ابو داؤد، ابن ماجہ، مسند امام احمد، دارمی وغیرہم میں ام المؤمنین حضرت عائشہ صدیقہ رضی اللہ تعالیٰ عنہا سے ایک حدیث مبارکہ مروی ہے کہ:

قالت كان النبي صلى الله عليه وسلم يحب الحلوا والعسل
 ”یعنی ام المؤمنین حضرت عائشہ صدیقہ رضی اللہ تعالیٰ عنہا ارشاد فرماتی ہیں کہ نبی کریم ﷺ حلوا (میٹھی شے) اور شہد کو پسند فرماتے تھے“

معلوم ہوا کہ جو چیز اللہ کے محبوب رسول اللہ ﷺ کو پسند ہو وہ یقیناً مومن صادق کو بھی پسند ہوگی۔ لہذا جو حضرات شبِ برأت میں عامۃ المسلمین کی عبادات، ذکر اذکار، اور اوراد و وظائف، تسبیح و تہلیل، درود و سلام وغیرہ میں مشغولیت اور حلوہ شیرینی یا دیگر اشیاء خوردنی پکا کر ایصالِ ثواب کرنے اور اسے خود کھانے اور اپنے مسلمان رشتہ داروں اور احباب وغیرہ کو تحفہ دینے پر اعتراض کرتے ہیں اور اس کا مذاق اڑاتے ہیں وہ ٹھنڈے دل سے سوچیں کہ وہ کن معزز و مکرم اور عظیم ہستیوں کی پسند کا مذاق اڑا رہے ہیں؟ اللہ تعالیٰ سے دعا ہے کہ وہ ان نادانوں کو ہدایت عطا فرمائے۔ اور ہمیں اس شب میں عبادات و ریاضات میں مشغول ہو کر اس کے فیوض و برکات سے مستفیض ہونے کی توفیق عطا فرمائے۔ (امین بجاہ سید المرسلین ﷺ)

صاحبزادہ سید وجاہت رسول قادری

کی ایمان افروز، علمی و تحقیقی اور انقلابی نگارشات

